



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 15.07.2024

TIME : 12.50 PM

പ്രധാന വാർത്തകൾ

1. പാർലമെന്റ് മൺസൂൺ സമ്മേളനത്തിനു മുന്നോടിയായി മുഖ്യമന്ത്രി പിണറായി വിജയന്റെ അധ്യക്ഷതയിൽ എം.പി.മാരുടെ യോഗം തിരുവനന്തപുരത്ത് ചേർന്നു.

Ahead of Parliament monsoon session, Kerala Chief Minister Pinarayi Vijayan held a meeting with MP's from the state.

2. തിരുവനന്തപുരം ആമയിഴച്ചാൻ തോട്ടിൽ കാണാതായ ശുചീകരണ തൊഴിലാളി ജോയ് യുടെ മൃതദേഹം കണ്ടെത്തി.

Body of Joy, the sanitation worker who had gone missing in Amayizhanchan canal, Thiruvnanthapuram recovered this morning.

3. സമൂഹമാധ്യമമായ എക്സിൽ ഏറ്റവും കൂടുതൽ ഫോളോവേഴ്സുള്ള നേതാവായി മാറി പ്രധാനമന്ത്രി നരേന്ദ്രമോദി.

Prime Minister Narendra Modi has achieved a significant milestone by surpassing 100 million followers on his social media account X.

4. അസം, ഗുജറാത്ത്, ഉത്തർപ്രദേശ് എന്നീ സംസ്ഥാനങ്ങളിലെ പ്രളയ സാഹചര്യങ്ങൾ കേന്ദ്ര ആഭ്യന്തരമന്ത്രി അമിത് ഷാ വിലയിരുത്തി.

Home Minister Amit Shah today spoke to Chief Ministers of Assam, Gujarat and Uttar Pradesh and took stock of the flood situation in the states.

5. കോപ്പ അമേരിക്ക കിരീടം അർജൻറീനയ്ക്ക്. കൊളംബിയയ്ക്കെതിരെ ഏകപക്ഷീയമായ ഒരു ഗോളിനാണ് അർജൻറീനയുടെ വിജയം.

Argentina won their second straight Copa America championship, after beating Colombia 1-0 early this morning at the Hard Rock Stadium in Miami.

6. കേരളത്തിൽ കാലവർഷം വീണ്ടും ശക്തി പ്രാപിക്കുന്നു.
മലപ്പുറം, കണ്ണൂർ, കാസർഗോഡ് ജില്ലകളിൽ ചുവപ്പ് ജാഗ്രത.
Monsoon rain intensifies in Kerala. IMD issued red alert for three districts today.

MPs MEETING-PARLIAMENT

പാർലമെന്റ് മൺസൂൺ സമ്മേളനത്തിനു മുന്നോടിയായുള്ള എം.പി.മാരുടെ യോഗം തിരുവനന്തപുരത്ത് ചേർന്നു. മുഖ്യമന്ത്രി പിണറായി വിജയന്റെ അധ്യക്ഷതയിൽ തൈക്കാട് ഗസ്റ്റ് ഹൗസിലാണ് യോഗം ചേർന്നത്. പാർലമെന്റ് സമ്മേളനത്തിന് മുന്നോടിയായി സംസ്ഥാനത്തിന്റെ നിലപാടുകളെക്കുറിച്ചും, ആവശ്യങ്ങളെക്കുറിച്ചും യോഗം ചർച്ച ചെയ്തു. മന്ത്രിമാരായ പി രാജീവ്, കെ കൃഷ്ണൻകുട്ടി, എ കെ ശശീന്ദ്രൻ, വീണ ജോർജ്ജ്, മുഹമ്മദ് റിയാസ്, രാമചന്ദ്രൻ കടന്നപ്പള്ളി, എം ബി രാജേഷ്, തുടങ്ങിയവരും എംപിമാരും ഉന്നത ഉദ്യോഗസ്ഥരും യോഗത്തിൽ പങ്കെടുത്തു.

AMAYIZHANCHAN - BODY

ആമയിഴഞ്ചാൻ തോട്ടിൽ കാണാതായ ശുചീകരണ തൊഴിലാളി ജോയ് യുടെ മൃതദേഹം കണ്ടെത്തി. തകരപ്പറമ്പിലെ കനാലിൽ നിന്നാണ് മൃതദേഹം കണ്ടെത്തിയത്. മൃതദേഹം ജോയ് യുടേതാണെന്ന് ബന്ധുക്കൾ സ്ഥിരീകരിച്ചു. ജീർണിച്ച അവസ്ഥയിലായിരുന്ന മൃതദേഹം, കാണാതായ സ്ഥലത്തിന് ഒരു കിലോമീറ്റർ അകലെയാണ് കണ്ടെത്തിയത്. 46 മണിക്കൂർ നീണ്ട തെരച്ചിലിനൊടുവിലാണ് മൃതദേഹം കണ്ടെത്താനായത്.

CONDOLENCE - CM

ജോയിയുടെ നിര്യാണത്തിൽ മുഖ്യമന്ത്രി പിണറായി വിജയൻ അനുശോചനം രേഖപ്പെടുത്തി. മരണവാർത്ത ഏറെ ദുഃഖകരമാണെന്നും കുടുംബാംഗങ്ങളുടെ ദുഃഖത്തിൽ പങ്കുചേരുന്നതായും മുഖ്യമന്ത്രി പറഞ്ഞു. അതിസങ്കീർണ്ണമായ രക്ഷാപ്രവർത്തനത്തിൽ ഏർപ്പെട്ട അഗ്നിരക്ഷാസേന, സ്റ്റുബാ ഡൈവിങ്ങ് സംഘം, ദേശീയ ദുരന്തനിവാരണ സേന, പോലീസ്, നാവികസേനയുടെ എന്നിവരോട് നന്ദി അറിയിക്കുന്നെന്നും മുഖ്യമന്ത്രി പറഞ്ഞു. പ്രതിപക്ഷനേതാവ് വി.ഡി സതീശനും സംഭവത്തിൽ ദുഃഖം രേഖപ്പെടുത്തി.



PM X FOLLOWERS

പ്രധാനമന്ത്രി നരേന്ദ്രമോദിയ്ക്ക് സമൂഹമാധ്യമമായ എക്സിലുള്ള ഫോളോവേഴ്സിന്റെ എണ്ണം 100 ദശലക്ഷം പിന്നിട്ടു. കഴിഞ്ഞ മൂന്ന് വർഷത്തിനിടെയാണ്, പിന്തുടരുന്നവരുടെ എണ്ണത്തിൽ മൂന്ന് കോടിയുടെ വർദ്ധനയുണ്ടായത്. എക്സിൽ ഏറ്റവുമധികം ഫോളോവേഴ്സുള്ള ലോകനേതാവായി ഇതോടെ ശ്രീ നരേന്ദ്രമോദി മാറി. യുഎസ് പ്രസിഡന്റ് ജോ ബൈഡന് 38 ദശലക്ഷം ഫോളോവേഴ്സാണുള്ളത്. ചർച്ചകളും, കാഴ്ചപ്പാടുകളും, ഗുണപരമായ വിമർശനങ്ങളും പങ്കുവയ്ക്കാനുള്ള സജീവ വേദിയാണ് എക്സ് എന്ന് സന്തോഷം പങ്കുവെച്ചു കൊണ്ട് പ്രധാനമന്ത്രി പറഞ്ഞു.



REV. CUET-UG - RETEST

കേന്ദ്ര സർവകലാശാലകളിലെ ഉൾപ്പെടെ ബിരുദ പ്രവേശനത്തിനായുള്ള സി.യു.ഇ.ടി-യുജി പരീക്ഷയെ സംബന്ധിച്ച് വ്യാപക പരാതി ഉയർന്ന സാഹചര്യത്തിൽ, ബാധിക്കപ്പെട്ട വിദ്യാർത്ഥികൾക്കായി വീണ്ടും പരീക്ഷ നടത്തുമെന്ന് ദേശീയ

ടെസ്റ്റിംഗ് ഏജൻസി അറിയിച്ചു. ഈ മാസം 19-ന് കമ്പ്യൂട്ടർ അധിഷ്ഠിത രീതിലാണ് പരീക്ഷ വീണ്ടും നടത്തുന്നത്. ഇതിനുള്ള അഡ്മിറ്റ് കാർഡുകൾ ഉടൻ വിതരണം ചെയ്യും. ഇക്കഴിഞ്ഞ മെയ് മാസത്തിലായിരുന്നു ക്യൂവറ്റ്-യൂജി പ്രവേശന പരീക്ഷ നടന്നത്. പരീക്ഷാർത്ഥികൾ നേരത്തെ ആവശ്യപ്പെട്ടിരുന്ന ഭാഷയിലല്ല ചോദ്യപേപ്പർ നൽകിയത് ചൂണ്ടിക്കാട്ടി നിരവധി വിദ്യാർത്ഥികളാണ് പരാതി നൽകിയത്.



AMIT SHAH- FLOOD STATES

പ്രളയക്കെടുതി വിലയിരുത്തുന്നതിനായി കേന്ദ്ര ആഭ്യന്തരമന്ത്രി അമിത് ഷാ ഇന്ന് അസം, ഗുജറാത്ത്, ഉത്തർപ്രദേശ് മുഖ്യമന്ത്രിമാരുമായി സംഭാഷണം നടത്തി. കേന്ദ്രത്തിന്റെ ഭാഗത്തുനിന്നുള്ള എല്ലാ പിന്തുണയും സംസ്ഥാനങ്ങൾക്ക് അദ്ദേഹം ഉറപ്പുനൽകി. സംസ്ഥാനങ്ങളിലെ പ്രളയസാഹചര്യത്തെക്കുറിച്ചും ശ്രീ അമിത് ഷാ വിലയിരുത്തി.



DIGITAL PAYMENT

ഇന്ത്യയിലെ ചില്ലറ വ്യാപാരമേഖലയിലെ ഡിജിറ്റൽ പണമിടപാടുകൾ 2030-ഓടെ ഇരട്ടിയായി വർദ്ധിച്ച് 7 ട്രില്യൺ ഡോളറിലെത്തുമെന്ന് റിപ്പോർട്ട്. 2017-18 ൽ 30,000 കോടി ഡോളറിന്റെ ഇടപാടുകൾ ഉണ്ടായിരുന്നത്, 2023-24 കാലയളവിൽ 3.6 ട്രില്യണിൽ എത്തിയതായും കെർണി-ആമസോൺ പേ പഠനത്തിൽ പറയുന്നു. ഇന്ത്യയുടെ ഇ-കൊമേഴ്സ് വിപണി 2030 ഓടെ 21 ശതമാനം വളർച്ച കൈവരിക്കുമെന്നും പഠനം വ്യക്തമാക്കുന്നു.



MUHARAM PUBLIC HOLIDAY

ജൂലൈ 16 ലെ മുഹറം പൊതു അവധി പുനക്രമീകരിക്കേണ്ടതില്ലെന്ന് സംസ്ഥാന സർക്കാർ തീരുമാനിച്ചു. ഇതിന്റെ അടിസ്ഥാനത്തിൽ സർക്കാർ സ്ഥാപനങ്ങൾക്കും, വിദ്യാഭ്യാസ സ്ഥാപനങ്ങൾക്കും നാളെ പൊതു അവധിയായിരിക്കും.



PATIENT - STUCK IN THE LIFT

തിരുവനന്തപുരം മെഡിക്കൽ കോളേജിൽ രോഗി ലിഫ്റ്റിൽ കുടുങ്ങിയത് രണ്ടുദിവസം. ശനിയാഴ്ച രാവിലെ 11 മണിക്ക് ലിഫ്റ്റ് കയറിയ രോഗിയെ ഇന്ന് രാവിലെ ആറുമണിക്കാണ് കണ്ടെത്തിയത്. തിരുമല സ്വദേശി രവീന്ദ്രൻ നായരാണ് മെഡിക്കൽ കോളേജിലെ ഓർത്തോ വിഭാഗത്തിന് സമീപമുള്ള ലിഫ്റ്റിൽ കുടുങ്ങിയത്. രവീന്ദ്രൻ നായരെ കാണാതായതിൽ കുടുംബം മെഡിക്കൽ കോളേജിൽ പോലീസിൽ പരാതി നൽകിയിരുന്നു. ഇന്ന് രാവിലെ ലിഫ്റ്റ് ഓപ്പറേറ്റർ എത്തി തുറന്നപ്പോഴാണ് ഇദ്ദേഹത്തെ കണ്ടത്. ലിഫ്റ്റിന് തകരാർ ഉണ്ടെന്ന് മുന്നറിയിപ്പ് എഴുതി വെച്ചിരുന്നില്ലെന്നാണ് കുടുംബത്തിന്റെ ആരോപണം. സംഭവത്തിൽ അന്വേഷണം നടത്തി നടപടി സ്വീകരിക്കാൻ ആരോഗ്യമന്ത്രി വീണാ ജോർജ്ജ്, മെഡിക്കൽ വിദ്യാഭ്യാസ വകുപ്പ് ഡയറക്ടർക്ക് നിർദ്ദേശം നൽകി.



PM NEPAL OLI

നേപ്പാൾ പ്രധാനമന്ത്രിയായി നിയമിതനായ കെ പി ശർമ ഒലിയെ പ്രധാനമന്ത്രി നരേന്ദ്ര മോദി അഭിനന്ദിച്ചു. ഇന്ത്യയും നേപ്പാളും തമ്മിലുള്ള സൗഹൃദം കൂടുതൽ ശക്തിപ്പെടുത്തുന്നതിനും ഉഭയകക്ഷി സഹകരണം കൂടുതൽ വിപുലീകരിക്കുന്നതിനും ആഗ്രഹിക്കുന്നതായും ശ്രീ മോദി പറഞ്ഞു.



JAISHANKAR MARSHALL ISLANDS

ഇന്ത്യയും മാർഷൽ ദ്വീപുകളും സൗഹൃദപരമായ ഉഭയകക്ഷി ബന്ധത്തിന്റെ നീണ്ട ചരിത്രമാണ് പങ്കിടുന്നതെന്ന് വിദേശകാര്യ മന്ത്രി എസ് ജയശങ്കർ. സുസ്ഥിര വികസനത്തിൽ പെസഫിക് ദ്വീപുരാഷ്ട്രങ്ങളെ പിന്തുണയ്ക്കുന്നത് സ്വന്തം ഉത്തരവാദിത്തമായി ഇന്ത്യ കണക്കാക്കുന്നതെന്നും അദ്ദേഹം പറഞ്ഞു. കാലാവസ്ഥാ വ്യതിയാനം, പ്രകൃതി ദുരന്തങ്ങൾ, ദാരിദ്ര്യ ലഘൂകരണം, ആരോഗ്യ സംരക്ഷണം എന്നിവ ഇന്ത്യയും മാർഷൽ ദ്വീപുകളും ഒരുമിച്ച് അഭിമുഖീകരിക്കേണ്ട വെല്ലുവിളികളാണെന്നും അദ്ദേഹം കൂട്ടിച്ചേർത്തു.



FOREIGN SECRETARY

പുതിയ വിദേശകാര്യ സെക്രട്ടറിയായി വിക്രം മിശ്രി ചുമതലയേറ്റു. വിനയ് മോഹൻ ക്യാബ്രെയുടെ നിയമന കാലാവധി പൂർത്തിയായ സാഹചര്യത്തിലാണ് പുതിയ വിദേശകാര്യ സെക്രട്ടറി ചുമതലയേറ്റത്. 1989 ബാച്ച് ഐഎഫ്എസ് ഉദ്യോഗസ്ഥനായ വിക്രം മിശ്രി, ദേശീയ സുരക്ഷാ കൗൺസിലിൽ ഡെപ്യൂട്ടി ദേശീയ സുരക്ഷാ ഉപദേഷ്ടാവായി സേവനമനുഷ്ഠിക്കുകയായിരുന്നു. ചൈന, മ്യാൻമർ, സ്പെയിൻ എന്നിവിടങ്ങളിൽ ഇന്ത്യൻ സ്ഥാനപതിയായും അദ്ദേഹം പ്രവർത്തിച്ചിട്ടുണ്ട്.



RAIN - KERALA

കേരളത്തിൽ കാലവർഷം വീണ്ടും ശക്തി പ്രാപിക്കുന്നു. അതി തീവ്ര മഴയ്ക്ക് സാധ്യതയുള്ളതിനാൽ ഇന്ന് മലപ്പുറം, കണ്ണൂർ, കാസർഗോഡ് ജില്ലകളിൽ ചുവപ്പ് ജാഗ്രതയാണ്. എറണാകുളം, തൃശ്ശൂർ, പാലക്കാട്, കോഴിക്കോട്, വയനാട്

ജില്ലകളിൽ ഓറഞ്ച് ജാഗ്രതയും മറ്റെല്ലാ ജില്ലകളിലും മഞ്ഞ ജാഗ്രതയുമാണ്. മഴ ശക്തമാകുന്ന സാഹചര്യത്തിൽ കണ്ണൂർ, കോഴിക്കോട്, മലപ്പുറം, തൃശ്ശൂർ, എറണാകുളം, കാസർഗോഡ്, വയനാട് ജില്ലകളിലെ വിദ്യാഭ്യാസ സ്ഥാപനങ്ങൾക്ക് ഇന്ന് അവധി പ്രഖ്യാപിച്ചു. മുൻ നിശ്ചയപ്രകാരമുള്ള പരീക്ഷകൾക്ക് മാറ്റമില്ല. കേരള - കർണാടക- ലക്ഷദ്വീപ് തീരങ്ങളിൽ ശക്തമായ കാറ്റിനും മോശം കാലാവസ്ഥയ്ക്കും സാധ്യതയുള്ളതിനാൽ മത്സ്യബന്ധനത്തിന് പോകാൻ പാടില്ലെന്ന് കേന്ദ്ര കാലാവസ്ഥ വകുപ്പ് അറിയിച്ചു.



COPA AMERICA

കോപ്പ അമേരിക്ക കിരീടം സ്വന്തമാക്കി അർജന്റീന. ഇന്ന് രാവിലെ നടന്ന ഫൈനലിൽ കൊളംബിയയെ ഏകപക്ഷീയമായ ഒരു ഗോളിനാണ് അർജന്റീന പരാജയപ്പെടുത്തിയത്. അധികസമയത്തേക്ക് നീണ്ട കളിയുടെ നൂറ്റിപ്പന്ത്രണ്ടാം മിനിറ്റിൽ ലൗതാരോ മാർട്ടിനസ്സാണ് അർജന്റീനയ്ക്കായി ഗോൾ നേടിയത്. ഇരു ടീമുകളും നിരവധി അവസരങ്ങൾ പാഴാക്കിയിരുന്നു. കളിയുടെ അറുപത്തിയാറാം മിനിറ്റിൽ സുഷർതാരം ലയണൽ മെസ്സി പരിക്ഷേറ്റു പുറത്തുപോയത് ആരാധകർക്ക് നിരാശ പകർന്നു. ടിക്കറ്റില്ലാത്ത കാണികൾ സ്റ്റേഡിയത്തിലേക്ക് തള്ളിക്കയറിയതിനെ തുടർന്ന ഒന്നരമണിക്കൂർ വൈകിയാണ് ഫൈനൽ ആരംഭിച്ചത്. കോപ്പ കിരീടം 16 ആം തവണയും സ്വന്തമാക്കിയ അർജന്റീന ഏറ്റവും കൂടുതൽ തവണ ചാമ്പ്യൻമാരാകുന്ന രാജ്യമായും മാറി. അർജന്റീനയുടെ തുടർച്ചയായ രണ്ടാം കിരീടമാണിത്.



EURO CUP - FINAL

യൂറോ കപ്പ് കിരീടം സ്വന്തമാക്കി സ്പെയിൻ. ഫൈനലിൽ ഇംഗ്ലണ്ടിനെ 2-1 ന് പരാജയപ്പെടുത്തിയാണ് സ്പെയിൻ, യൂറോ

കുപ്പിൽ നാലാം തവണയും കിരീടം നേടിയത്. നിക്കോ വില്യംസ് 47 ആം മിനുട്ടിലും, മികേൽ ഒയർസബാൽ 86 ആം മിനുട്ടിലും സ്പെയിനു വേണ്ടി ഗോളുകൾ നേടി. കോൾ പാമർ 73 ആം മിനുട്ടിൽ നേടിയ ഗോൾ ഫൈനലിൽ ഇംഗ്ലണ്ടിന് ആശ്വാസം പകർന്നു. തുടർച്ചയായി രണ്ടാം തവണയാണ് ഇംഗ്ലണ്ട് യൂറോ കപ്പ് ഫൈനലിൽ പരാജയം ഏറ്റുവാങ്ങുന്നത്.



WIMBLEDON

വിംബിൾഡൺ ടെന്നീസ് കിരീടം കാർലോസ് അൽക്കാരാസിന്. പുരുഷസിംഗിൾസിൽ ഇന്നലെ നടന്ന ഫൈനലിൽ നൊവാക് ജോക്കോവിച്ചിനെ പരാജയപ്പെടുത്തിയാണ്, സ്റ്റാനിഷ് താരം കാർലോസ് അൽക്കാരാസ് കിരീടം നിലനിർത്തിയത്. 6-2, 6-2, 7-6- എന്ന സ്കോറിനാണ് അൽക്കാരാസിന്റെ ജയം.



TRUMP ATTACK

മുൻ അമേരിക്കൻ പ്രസിഡൻ്റ് ഡൊണൾഡ് ട്രംപിനെതിരെയുണ്ടായ വധശ്രമത്തിൽ സ്വതന്ത്ര അന്വേഷണം പ്രഖ്യാപിച്ച് യുഎസ് പ്രസിഡൻ്റ് ജോ ബൈഡൻ. ട്രംപിന്റെ സുരക്ഷ വർദ്ധിപ്പിക്കാൻ നിർദ്ദേശം നൽകിയതായും അദ്ദേഹം പറഞ്ഞു. വധശ്രമം നടത്തിയ ആളിന്റെ ഉദ്ദേശങ്ങൾ ഇതുവരെയും വ്യക്തമായിട്ടില്ലെന്നും ഇത് സംബന്ധിച്ച് ഉറപ്പാപോഹങ്ങൾ നടത്തരുതെന്നും ബൈഡൻ ജനങ്ങളോട് അഭ്യർത്ഥിച്ചു. പെൻസിൽവാനിയയിൽ തിരഞ്ഞെടുപ്പ് റാലിയിൽ പ്രസംഗിക്കുന്നതിനിടെയാണ് ട്രംപിന് നേരേ ആക്രമണമുണ്ടായത്. ആക്രമണം നടത്തിയ തോമസ് മാത്യു ക്രൂക്ലിനെ സുരക്ഷാ സംഘാംഗങ്ങൾ വധിച്ചിരുന്നു.



SABARIMALA

കർക്കടക മാസ പൂജകൾക്കായി ശബരിമല നട ഇന്ന് വൈകിട്ട് അഞ്ചിന് തുറക്കും. ഇന്ന് പൂജകൾ ഉണ്ടാകില്ല. വെർച്വൽ ക്യൂ വഴി ബുക്ക് ചെയ്ത് ദർശനം നടത്താം. ശബരിമല തീർത്ഥാടനത്തോടനുബന്ധിച്ച് കെ എസ് ആർ ടി സി പ്രത്യേക സർവ്വീസുകൾ നടത്തും.



CR ISSUES STRICT WARNING

ട്രെയിനുകളിൽ ശുചിത്വ നിയമങ്ങൾ പാലിക്കാൻ പാൻഡ്രി കാർ ജീവനക്കാർക്ക് കർശന മുന്നറിയിപ്പ് നൽകി സെൻട്രൽ റെയിൽവേ. ശുചിത്വ നിയമങ്ങളും പ്രോട്ടോക്കോളും ലംഘിക്കുന്ന ഭക്ഷണ സ്റ്റാലുകൾക്കെതിരെ നടപടി സ്വീകരിച്ചു വരുന്നതായും സെൻട്രൽ റെയിൽവേ അറിയിച്ചു. ശുചിത്വവുമായി ബന്ധപ്പെട്ട പരാതികൾ അറിയിക്കാൻ യാത്രക്കാർ സന്നദ്ധരാകണമെന്നും റെയിൽവേ വാർത്താക്കുറിപ്പിൽ വ്യക്തമാക്കി.

